



TRIBUNAL GĦAL TALBIET ŻĠĦAR

ĠUDIKATUR
AVV. DR. ILONA SCHEMBRI
LL.B., LL.D., LL.M. (Lond.), Ph.D. (Birm.)

Udjenza tas-7 ta' Ottubru 2024

Talba nru. 206/2023 IS

GEORGE GRIMA (I.D. 33392 (M))

VERSUS

LEE GRIMA (I.D. 571390 (M))

IT-TRIBUNAL,

Ra illi b'Avviż tat-Talba ipprezentat fit-12 ta' Ġunju 2023 (a fol. 2), l-attur talab l-ammont ta' tlett elef u tmien mitt Ewro (Eur 3.800) rappreżentanti kambjali iffirmati bejn l-attur u l-konvenut fir-rigward ta' bejgħ ta' vettura, kif ukoll l-imgħaxijiet legali u l-ispejjeż kollha.

Ra d-digriet ta' dan it-Tribunal tat-22 ta' Ġunju 2023 fejn l-attur ġie awtorizzat jipproċedi bin-notifika tal-konvenut (a fol. 5 u 6).

Ra illi l-konvenut ġie debitament innotifikat fit-23 ta' Novembru 2023 bil-proċedura tal-affissjoni (a fol. 20).

Ra illi saret fil-kompletezza tagħha il-proċedura tal-pubblikazzjoni u affissjoni.

Ra illi l-konvenut ma pprezenta ebda risposta u/jew kontro-talba u anqas deher għas-seduta wara li ġie innotifikat b'dan illi waqa' fi stat ta' kontumaċja.

Ra illi l-attur ippreżenta il-kapitolu fil-konfront tal-konvenut (a fol. 47).

Ra illi saret seduta ohra fit-3 ta' Lulju 2024 għas-subizzjoni tal-konvenut b'dan illi naqas għal darb'ohra milli jidher għas-seduta (a fol. 20).

Ra l-atti proċesswali.

Ra illi din il-kawża tħalliet għas-sentenza.

Ikkunsidra

Bħala l-ewwel punt, dan it-Tribunal jirrileva illi l-konvenut kien innotifikat iżda l-konveut ma ressaq ebda risposta u/jew kontro-talba f'dan il-każ u anqas deher għas-seduta wara li gie innotifikat b'dan illi waqa' fi stat ta' kontumaċja.

Il-Kontumaċja tal-Konvenut

Hekk kif għadu gie rrimarkat hawn fuq, jidher mill-proċess illi l-konvenut ma ressaq ebda risposta u/jew kontro-talba u anqas deher għas-seduta wara li gie innotifikat b'dan illi waqa' fi stat ta' kontumaċja.

It-Tribunal josserva illi l-kontumaċja waħedha ma titqiesx bħala ammissjoni tat-talba tal-attur da parti l-konvenut iżda kontestazzjoni ta' l-istess. Għalkemm il-konvenut baqa' kontumaci, dan ma jfissirx li huwa abbanduna kull eċċezzjoni li seta' jagħmel fil-kawża u ammetta id-domandi. F'każ ta' kontumaċja jibqa' l-oneru fuq l-attur li jressaq provi sal-grad ta' probabbiltà u li jressaq l-aħjar prova. Il-gudikant għandu jeżamina jekk it-talba hijiex ġustifikata independentement mill-kontumaċja tal-konvenut (ara *Fenici Insurance Agency Limited noe vs. Paul Stoner et* deċiża mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza *Blye Engineering Co. Ltd vs. Philip Borg Bellanti et* deċiża mill-Qorti tal-Appell (sede Inferjuri) fit- 22 ta' Ġunju 2005:

“huwa wkoll principju ben stabbilit illi għalkemm il-konvenut jibqa' kontumaci dan ma kellux jinftiehem bħala li hu abbanduna kull eccezzjoni li seta' jagħti fil-kawża u ammetta d-domanda. Sta għall-gudikant li jeżamina jekk it-talba hix ġustifikata, independentement mill-kontumaċja tal-konvenut. Vide Kollez. Vol. XXIX P III p 35”

Inoltre', fis-sentenza fl-ismijiet *Joseph Edmond sive Jesmond Meilaq vs. Brian Mizzi et*

noe, deciza mill-Qorti tal-Appell (sede Superjuri) fis-27 ta' Marzu 1996 ingħad:

“Illi fl-ahharnett irid jingħad illi skond il-gurisprudenza tal-Qrati tagħna, il-konvenut li jibqa' kontumaci, bhal kaz odjern, ma jitqiesx li ammetta ttalba ta' l-attur, izda jitqies li jkun irrimetta ruhu għall-gudizzju tal-Qorti. Dana ma jfissirx pero' li l-Qorti tista' tqajjem hija stess ex officio kwalunkwe eccezzjoni li l-konvenut seta' jqajjem kieku kkontesta l-kawza billi kif gie ritenut fis-sentenza ta' l-Onorabbli Qorti ta' l-Appell in re Hammet vs Genovese mogħtija fil-31 ta' Jannar 1991:

“Il-Qorti m'għandhiex tissolleva eccezzjoniiet li mhiex awtorizzata espressament mill-Kodiċi ta' Organizzazzjoni u Procedura Civili jew minn konsiderazzjonijiet ta' ordni Pubblika. Ghaliex altrimenti tinholq sitwazzjoni fejn il-Qorti tiddeciedi fuq eccezzjoni tagħha stess haga li mhix rakkomandabbli billi tinvolvi vjolazzjoni ta' principju kardinali tas-smiegh xieraq tal-kawza;”

L-istitut tal-kontumaċja hu intiż biss sabiex irażżan l-atteggjament tal-kontumaċja u disprezz da parti ta' min gie ċitat biex jersaq quddiem l-Onorabbli Qorti jew Tribunal (ara **Kummissarju tal-Artijiet vs. John Curmi** deciza mill-Prim' Awla fil-31 ta' Jannar 2003).

L-Azzjoni tal-Attur

L-attur ikkontenda fix-xhieda tiegħu tat-3 ta' Lulju 2024 li tinsab a fol. 39 u 40 illi huwa biegh vettura lill-konvenut u anke fejn tali konvenut iffirma l-kambjali, liema kopja tagħhom tinsab a fol. 41 sa 46, bħala hlas tal-imsemmi vettura. B'dan illi pero' l-attur ikkontenda fl-avviż tat-talba illi kellu n-numru tal-karta tal-identita' hażina tal-konvenut fuq il-kambjali. Dawn il-kambjali pero' wkoll jirriflettu illi kien hemm ftehim bil-miktub bejn il-partijiet datat 20 ta' Lulju 2021 flimkien mal-iffirmar tal-imsemmija kambjali.

Dan it-Tribunal jibda sabiex jaċċenna illi l-Artikoli 558 sa 562 tal-Kodiċi ta' Organizzazzjoni u Procedura Ċivili, Kap. 12 tal-Liġijiet ta' Malta jirregolaw bis-sħiħ kif il-partijiet fil-kawza għandhom iressqu l-provi tagħhom.

Dan it-Tribunal jirrileva illi l-applikazzjoni tal-Artikolu 562 tal-Kodiċi ta' Organizzazzjoni u Procedura Ċivili ma jistax ikun injorat mill-attur, u liema Artikolu jipprovdi illi *“Bla hsara ta' kull dispożizzjoni oħra tal-liġi, l-obbligu tal-prova ta' fatt imiss dejjem lil min jallegah.”* B'dan illi pero' dan it-Tribunal jagħraf ukoll l-applikazzjoni tal-Artikolu 559 tal-Imsemmi Kodiċi illi jipprovdi illi *“Il-qorti għandha fil-każijiet kollha*

tordna li ssirilha l-aħjar prova li l-parti tista' ġġib." Tali Artikolu kien hekk diskuss mill-Qorti diversement presjeduta fejn il-Qorti diversement presjeduta irriteriet diversi drabi, fosthom fis-sentenza *Anthony Xerri (K.I. nru. 209398M) ('ir-rikorrent') vs. Claudette Spencer (K.I. nru. 307378M) u Domnic Spencer (K.I. nru. 443400L) ('l-intimati')*¹ illi "mad-daqqa t'għajn għalhekk huwa ċar illi l-obbligu li għandu parti f'kawża mhuxwiex illi jgħib l-aqwa prova iżda li jgħib l-aqwa prova li jista' jgħib." L-istess qal it-Tribunal diversement presjedut fejn fis-sentenza *DANIEL ZAMMIT VERSUS ROCCO BARTOLUCCIO*² ikkonkluda illi "dak li hu importanti għal-legislatur Malti huwa li l-prova (testimonjali uljew dokumentarja) tkun wahda rilevanti għall-kaz trattat u li l-istess tkun l-aħjar wahda li l-parti tista' toffri jew tressaq." B'dan illi tali Artikolu pero' ma jistax jinftiehem illi t-Tribunal irid jidderiġi lill-partijiet xi provi jressqu għaliex tali kompitu huwa biss tal-partijiet tal-kawża għaliex inkella it-Tribunal ikun qed iżomm ma' parti jew oħra ingustament u b'dan illi dan it-Tribunal jista' biss imbagħad iħares lejn tali provi mingħajr ma jippregudika d-dritt ta' xi parti jew oħra. B'dan illi f'dan il-kaz, dan it-Tribunal jinnota illi l-attur ma pprezentax l-aqwa u l-aħjar prova li seta' jgħib u dan għaliex l-attur seta' pprezenta wkoll l-imsemmija dokumenti, fost oħrajn, u li huma

1. Kopja tal-formola tat-trasferiment tal-vettura li giet sottomessa lill-Awtorita' tat-Trasport, u dan għaliex fuq tali formula ikun hemm indikat in-numru tal-karta tal-identita' ta' min xtara il-vettura;
2. Kwalunkwe ftehim li hemm bejn il-partijiet, li ma jikkonsistux f'kambjali;
3. Kwalunkwe informazzjoni oħra illi tkun tista' turi b'xi mod l-identita' veritiera tal-persuna li xtrat il-karozza mingħand l-attur.

Dan it-Tribunal qed jikkonkludi b'dan il-mob *stante* illi kien l-attur innifsu illi qal illi kellu n-numru tal-karta tal-identita' tal-konvenut immarkat hażin fuq il-kambjali b'dan illi dan it-Tribunal jagħraf li jista' jkun hemm istanzi fejn persuni jkollhom l-istess isem u l-istess kunjom imma jkollhom numru tal-karta tal-identita' differenti u b'dan illi allura ma hemm ebda serħan fil-moħħ ta' dan it-Tribunal illi l-konvenut huwa verament dak indikat f'din it-talba mill-attur.

¹ 18 ta' Settembru 2024, Qorti tal-Appell, Ref.: 39/2021

² 3 ta' Frar 2020, Tribunal Għal Talbiet Żgħar, Ref.: 80/2019

Dan it-Tribunal ukoll jirrileva illi il-fatt illi gie pprezentat kapitolu fil-konfront tal-konvenut u dikjarat mistqarr ma jfissirx illi tali prova hija biżżejjed sabiex tali Tribunal ikun jista' jsib htija tal-konvenut. Fil-fatt, *“mill-Qorti ta' l-Appell kolleggjali fil-kawza in re James Trapani et v. Vincent Cilia (28 ta' April 2000), “il-kapitoli jitqiesu konfessati però dan ma jfisserx li l-Qorti kienet obbligata toqghod fuq dik il-prezunta ammissjoni. Dik il-prova kellha tigi evalwata u meqjusa flimkien ma' kull prova ohra li sa dak l-istadju setghet kienet diga' prodotta quddiem il-Qorti. Dan għaliex kif gja' nghad is-subizzjoni setghet tintalab f'kull parti tal-procedura.”*³

Fid-dawl ta' tali ġurisprudenza, dan it-Tribunal jikkonkludi li ma jistax jasal għal konkluzjoni fuq bażi ta' probabilita' illi l-konvenut huwa verament dak indikat mill-attur għar-raġunijiet hawn fuq premissi.

Dan it-Tribunal jirrileva wkoll illi tali konkluzjoni qiegħda wkoll issir ai termini tal-Artikolu 9 (1) tal-Att Dwar Tribunal Għal Talbiet Żgħar, Kap. 380 tal-Liġijiet ta' Malta, *stante* illi filwaqt illi tali artikolu jhaddan il-prinċipju tal-ġustizzja naturali, pero' huwa ferm importanti illi jzomm f'moħħu *“Illi jsegwi illi filwaqt li l-formaliżmu eċċessiv għandu jiġi evitat f' dawn il-proċeduri ta' natura sommarja, ma jistax ikun dubitat illi l-osservanza tar-regoli tal-proċedura hi meħtieġa biex jiġi assigurat l-ordni fil-kondotta tal-kawża u r-regolarità tagħha.”*⁴

Decide

Għaldaqstant, dan it-Tribunal jaqta' u jiddeciedi billi jiċhad it-talba tal-attur.

L-ispejjeż ġudizzjarji marbuta ma' dawn il-proċeduri huma kollha a kariku tal-attur.

Avv. Ilona Schembri

Ġudikatur

³ VODAFONE MALTA LIMITED ILLUM EPIC COMMUNICATIONS LIMITED [REG. NRU. C-10865] VERSUS ASHLEY JOHN GALEA [K.I. NRU. 393006L], 30 ta' Mejju 2022, Tribunal Għal Talbiet Żgħar, Ref.: 308/2021

⁴ Justin Spagnol [I.D. 562491M] (appellat) Vs Janice Briffa bħala leġittimu rappreżentanta tal-minuri Ruud Buhagiar [I.D. 504772M] (appellanta), 30 Mejju 2017, Qorti tal-Appell (Kompetenza Inferjuri), Ref.: 1277/2010